

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ
|| ಶರಣಾಗತಿಸ್ತುಬಕಃ ಪಂಚವಿಂಶಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

|| ಶರಣಾಗತಿಸ್ತುಬಕಃ ಪಂಚವಿಂಶಃ ||

ದುಗ್ಧಾಂ ದುಗ್ಧಾಂಬುಧೇಃ ಪುತ್ರಿ ದುರಿತಾಪಹರಾ ಮಮ |
ಶಾರ್ಙ್ಗಣಶ್ಚರಣಾಂಭೋಜ ಶರಣಾಗತಿ ಸಂಪದಂ || 25.1 ||

ಧಾವಂತಮುಚ್ಚತರದುವಿಷಯಾಟವೀಷು
ಸಾರಂಗಶಾಬಮಿವ ಶಶ್ವದಪಾಂಗಜಾಲೈಃ |
ಮಾಮಚ್ಯುತಸ್ಯ ಮಹಿಷಿ ಪ್ರಸಭಂ ಗೃಹೀತ್ವಾ
ನಿತ್ಯಂ ವಿಧೇಹಿ ಯುವಯೋರನುಕೂಲವೃತ್ತಿಂ || 25.2 ||

ಮಾತರ್ಹಿತಾಹಿತವಿವೇಕ ವಿಹೀನಮೇನಂ
ಮಂದಂ ಮುಕುಂದವರವರ್ಣಿನಿ ಮಾಂ ಜಘನ್ಯಾತ್ |
ಮಾರ್ಗಾನ್ನಿವರ್ತಯಿತುಮರ್ಹಸಿ ಮಂಕ್ಷು ಮಾತಾ
ಕೂಪೇ ನಿಪಿತ್ಸುಮಪಿ ಡಿಂಭಮುಪೇಕ್ಷತೇ ಕಿಂ || 25.3 ||

ವಿಶ್ವಸ್ಯ ಧಾತ್ರಿ ಭವತೀ ಪರಿಪಾಸ್ಯತೀತಿ
ವಿಶ್ವಸ್ಯ ಸಮ್ಯಗಭಯಂ ತು ವಯಂ ಚರಾಮಃ |
ನಿಃಶ್ರೇಯಸಂ ಗಮಯ ವಾ ನಿರಯಂ ನಯೇರ್ವಾ
ಕೀರ್ತಿಂ ಲಭಸ್ವ ಯದಿ ವಾ ಮಹತೀಮಕೀರ್ತಿಂ || 25.4 ||

ಉಚ್ಚೈರಕೃತ್ರಿಮಗಿರೋ ಯದಿ ನಾಬ್ಧಿಘೋಷಾಃ
ಉನ್ಮಾದಿನಾಂ ಘಣಿತಯಃ ಸ್ಮೃತಯಶ್ಚ ನೋ ಚೇತ್ |
ನಾರಾಯಣಪ್ರಣಯಿನೀಂ ನಮತೋ ಮಮ ತ್ವಾಂ
ನೈಃಶ್ರೇಯಸೀ ನ ಭವಿತಾ ಕಥಮಂಬ ಸಂಪತ್ || 25.5 ||

ಗೀತೋಪದೇಶಗುರುಪತ್ನಿ ಕೃತಾಗಸೋ ಮೇ
 ಗೋಪ್ತೀ ತ್ವಮೇವ ಭವತಾಧ್ಭವತಾಪಭಾಜಃ |
 ಆತ್ಮಾವನೇಽಪ್ಯಕುಶಲೈರಪರೈಃ ಸುರೈಃ ಕಿಂ
 ಬದ್ಧಃ ಸ್ವಯಂ ಕಿಮು ವಿಮೋಚಯಿತಾ ಬತಾನ್ಯಂ || 25.6 ||

ಕರ್ಮಾಹೃತಿರ್ಮತಿರುಪಾಸ್ತಿರಿತಿ ಪ್ರತೀತ್ಯೈಃ
 ಮುಕ್ತೋ ಮುರಾಂತಕ ವಿಲಾಸಿನಿ ಮುಕ್ತುಪಾಯೈಃ |
 ಅಸ್ಮಾದೃಶಸ್ತವ ಜಗತ್ಯನುಕಂಪನೀಯಃ
 ನಾನಾಪರಾಧನಿಧಿರಂಬ ನ ಲಭ್ಯತೇಽನ್ಯಃ || 25.7 ||

ಪಾಪೋತ್ಥಕೋಪ ಕಲುಷೀಕೃತನಾಥಚೇತಃ
 ಪಾಥಃ ಪ್ರಸಾದನವಿಧೌ ಕತಕಾಯಿತೋಕ್ತಿಂ |
 ಯೋಽಹಂ ಭವಾಮಿ ಸ ಭವನ್ ಯದುನಾಥಯೋಷೇ
 ತಾಂ ತ್ವಾಮನನ್ಯಶರಣಃ ಶರಣಂ ಪ್ರಪದ್ಯೇ || 25.8 ||

ನಿರತಿಶಯ ವಿಭೂತೇಃ ದೇವಿ ನಿಷ್ಕಿಂಚನೋಽಹಂ
 ಭವದವಪರಿತಪ್ತೋ ಭಾಸ್ವರಾನಂದಮೂರ್ತೇ |
 ತ್ವದುಪಜನಿತಬೋಧಸ್ತ್ವಜ್ಜುಷಃ ಕೈಟಭಾರೇಃ
 ಚರಣನಲಿನಯೋರ್ಮಾಂ ತತ್ಸ್ವಮೇವಾರ್ಪಯಾಮಿ || 25.9 ||

ಮಹತಿ ಭವತೀ ಮಾಮಾರ್ಯಾಣಾಂ ಕುಲೇ ಸಮಜೀಜನತ್
 ಭವಪಥಪರಿಶ್ರಾಂತಚ್ಛಾಯಾತರೂನನಯದ್ ಗುರೂನ್ |
 ಶರಣವರಣಂ ಸಾಂಗಂ ಶೌರಾವಚೀಕರದಿಂದಿರೇ
 ಕಿಮಿಹ ಬಹುನಾ ಸಂಪೂರ್ಣೋ ಮೇ ಚಿರೇಣ ಮನೋರಥಃ || 25.10 ||

ಹೃದ್ಯಂ ಪದ್ಯಸಹಸ್ರಮೇತದನಘಂ ಸಂಶೃಣ್ವತಃ ಕಂಪತಾಂ
 ಮೋದೇನಾದಿಮಶಾಬ್ಧಿಕಸ್ಯ ಫಣಿನೋ ಮೂರ್ಧ್ನಾಂ ಸಹಸ್ರಂ ಮುಹುಃ |
 ತತ್ಕಾಲೋಚಿತ ಚಾರುಮಾರುತಧುತತ್ವತ್ಕೇಲಿಗಾಢಶ್ರಮಂ
 ಪ್ರತ್ನಂ ಸಂಪ್ರತಿ ಮೇ ಪ್ರಸೀದತು ರಮೇ ಪಕ್ಷೀಂದ್ರವಾಹಂ ಮಹಃ || 25.11 ||

ಯೇಯಂ ನಾದ್ರಿಯತೇ ಕೃತಿಃ ಕತಿಪಯೈ -
 ರೀರ್ಷ್ಯಾಗೃಹೀತೈರ್ಜನೈಃ
 ಚಿತ್ರಂ ಸೈವ ವಿಪಶ್ಚಿತಾಮಕಲುಷೇ
 ಚಿತ್ತೇ ವಿಧತ್ತೇ ಮುದಂ |
 ವಿಶ್ವಸ್ಯಾಂಬ ಮನೋ ದುನೋತಿ ದಯಿತಾ -
 ವಿಶ್ಲೇಷಿಣಾಂ ಯಾ ನೃಣಾಂ
 ನೋ ಕಿಂ ಕೋಕಿಲಕಾಕಲೀ ಭವತಿ ಸಾ
 ತೋಷಾಯ ಯೋಷಾಜುಷಾಂ || 25.12 ||

ಬಹುಸ್ತಬಕಭಾಸುರಸ್ತವ ನವಸ್ತವಸ್ವಸ್ತರುಃ
 ಪ್ರಶಸ್ತ ವಿಬುಧಸ್ತುತಸ್ತ್ರಿಯುಗನಾಯಿಕೇ ವಸ್ತುತಃ |
 ಸಮಸ್ತಮಪಿ ವಾಂಛಿತಂ ವಿತನುತೇ ಸದಾನಂದನ -
 ಸ್ಥಿತಿಃ ಸುರಭಿಲೈಃ ರಸೈರಪಿ ದಿಶೋ ದಶಾಮೋದಯನ್ || 25.13 ||

ಶ್ಲೋಕಾಃ ಶ್ಲಾಘಾವಸರತರಲೀಭೂತವೇಧಃಪುರಂದ್ರೀ -
 ಚೂಡಾಗುಚ್ಛಪ್ರಸ್ಯಮರಮಧುಸ್ರೋತಸಾ ಜಾತಸಾಮ್ಯಃ |
 ವಿಶ್ವಾಂಬ ತ್ವದ್ಗುಣಪರಿಚಯೇ ವೀತತಂದ್ರಾನ್ ಸುಧೀಂದ್ರಾನ್
 ಪ್ರೀಣಂತ್ಯೇತೇ ಮಮ ಪರಮನೋಭೈರವಾ ಧೀರವಾದಾಃ || 25.14 ||

ಅಂಬ ತ್ವದ್ಗುಣಲೇಶಪೇಶಲಮಿದಂ ಡಿಂಭಸ್ಯ ಮೇ ಜಲ್ವಿತಂ
 ಸಾಕಂ ಲೋಕಪತಿಸ್ತ್ವಯಾ ನಿಶಮಯನ್ನಾಕಂ ವಿಧಾತುಃ ಪದಂ |
 ಮೋಕ್ಷಂ ಚಾನನುರೂಪಮೇವ ಗಣಯನ್ ಮೋದಾದ್ ಮಹೌದಾರ್ಯವಾನ್
 ಮನ್ಯೇ ಸಂಪ್ರತಿ ಪಾರಿತೋಷಿಕಮಸಾವನ್ನೇಷತೇಽಯಂ ಹರಿಃ || 25.15 ||

ಸಮಸ್ತ ಗುಣಶೇವಧೇರಮೃತಕಲ್ಪಸೂಕ್ತೇಸ್ತವ
 ಸ್ತವಸ್ಯ ಪರಿಶೀಲನಾತ್ ಫಲಮುಪೈತಿ ಯಃ ಪ್ರಾರ್ಥಿತಂ |
 ಲಭೇತ ಯದಿ ವೇತನಂ ಸುರಭಿದುಗ್ಧದೋಹಾಜ್ಜನಃ
 ಸ ಕಾಮಮುಪಮೀಯತೇ ಜನನಿ ತೇನ ನೈವೇತರಃ || 25.16 ||

ಸಾನಂದಂ ಯೇ ಸರಸಮನಸಃ ಸ್ವಾದು ಲಕ್ಷ್ಮೀಸಹಸ್ರಂ
 ಜೇಗೀಯಂತೇ ಜಗತಿ ಜನಿತಶ್ರೀನಿವಾಸಪ್ರಸಾದಂ |
 ಶಾಂತತ್ರಾಸಾಂ ವಿತತಿಮಮಿತಾಂ ಶರ್ಮಣಾಂ ನಿರ್ಮಿಮಾಣಾ
 ತೇಷಾಮೇಷಾ ವಿಹರತಿತರಾಮಿಂದಿರಾ ಮಂದಿರೇಷು || 25.17 ||

ಪೌತ್ರೇಣಾತ್ರೇಯಗೋತ್ರಾಭರಣನಯಚಣ ಶ್ರೀನಿವಾಸಾಧ್ವರೀಂದೋಃ
 ಶ್ರೀಮದ್ರಾಮಾಂಘ್ರಿಭಕ್ತಿಪ್ರಮುದಿತ ರಘುನಾಥಾರ್ಯಯಜ್ಞಾತ್ಮಜೇನ |
 ವೇದಾಂತಾಚಾರ್ಯಪಾದಾಂಬುಜನಿಹಿತಹೃದಾ ವೇಂಕಟಾರ್ಯೇಣ ಕ್ಲಪ್ತಂ
 ರಮ್ಯಂ ಲಕ್ಷ್ಮೀಸಹಸ್ರಂ ಪಠತ ದೃಢತರಂ ನಿತ್ಯಕಲ್ಯಾಣಕಾಮಾಃ || 25.18 ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಶರಣಾಗತಿಸ್ತಬಕಃ ಪಂಚವಿಂಶಃ ||